

ప్రకాశం

గోదావరి నోరు రేడు.

గోదావరి గాడికే రేడు.

అయితే వాళ్ళిద్దరూ కలుసుకొంటుంటారు. కబుర్లు చెప్పుకుంటారు. ఆ సంభాషణ అర్థం చేసుకోని వాళ్ళు వాళ్ళని మూగవాళ్ళు అంటారు.

వాడికి అమ్మానాన్నా గోదావరే!

వాడి వయసెంతో ఆ గ్రామానికి తెలీదు. అది ఏటిపాలమూరు.

వాడికి ఒళ్ళు వెచ్చబడుతుంది. ఏ మూలో పడుకుంటాడు. గాలి చేతుల గోదావరి వాడిని నిమురుతుంది.

వాడికి ఆనందం వస్తుంది. వెకిలి నవ్వు, వెరి వాలకమూ ఎక్కువవుతాయి. నదిలోకి గెంతుతాడు. నది వాడిని కొగలించుకుంటుంది. ఆనందాన్ని పంచుకొంటుంది.

వారిద్దరి ఆటా పాటా ఏటిపోలమూరు గడప గడపా చెప్పుకుంటాయి.

★ ★ ★

“ఒరే గోదారీ! నాలుగు కానిళ్ళ నీళ్ళు పొయ్యారా పాలికాపు చచ్చినాడు ఇంకా వచ్చి తగలడలేదూ!” అంటుందో పెద్దావిడ దొడ్డి గుమ్మంలోంచి పిలుస్తూ.

“ఈ బస్తా కాంతంత సాయం పట్టరా గోదారీ-” అంటాడో సన్నకారు రైతు బండిని వాకిట్లో నిలబెట్టి మనిషి కోసం ఎదురు చూస్తూ.

“కొబ్బరి బూరలు చెయ్యవా మాయ్యా-” ముక్కు చీమిడి ఎగబీలుస్తూ జారిపోతున్న లాగు పైకి లాక్కుంటూ వెంటబడుతుందో చంటి తల్లి.

“కాంతంత సెక్రం తిప్పరాదురా అడ్డగాడిదలా తిరక్కపోతే!” అంటాడు వడ్రంగి బ్రహ్మం.

బ్రహ్మం చర్మం కొలిమి కాకకు నల్లబడి పోయుంటుంది. అతని నోరు పెద్దా చిన్నా అన్న భేదం లేకుండా తిట్టడంతో ఊరికి చేరువైపోయింది. అతని మనసు ఊళ్ళో కప్పానికీ, సుఖానికీ ముందుండి ఊరికి ఉమ్మడి సొత్తయిపోయింది. అతను మాట విసిరినా అవతలి

వాడు మొగం మాడ్చుకున్నా ఊరుకోవో - అంటూ వెళ్ళిపోతాడు. అతనో నిరంకుశుడు. నవ్వుల రాయుడు, అత్యీయుడు.

గోదారిగాడు ఆ వూరి తల్లులకు ఓ బిడ్డ. అప్పలకు ఓ తమ్ముడు. వాడికి తిండి కావాలి, ఊరు పెడుతుంది.

పిల్లికి బిచ్చం పెట్టని అరవ షావుకారు వాడు వచ్చి ఇంటి ముందు నిలబడితే ఏది చూపిస్తే దాన్ని తీసుకో మంటాడు. వాడు ఏది తిన్నా సగం వాడి కుక్కకు పెడతాడు. వాడికి ఆ కుక్క ఓ తోక.

“ఇంతకీ ఎవరి బిడ్డడండీ వాడూ? ఏంటండీ - వాడి కత?”

ఆ ప్రశ్నకు గోదావరి నవ్వుతుంది. ఏటిపాలమూరు నవ్వుతుంది.

“ఎవరి బిడ్డడయితే నేమిరా సన్యాసీ! వాడో మనిషి. నోరుంది. తిండి కావాలి. ఒళ్ళుంది, పనిచేస్తాడు. మన లెక్కలకి వాడి తిండి, వాడి పనీ అందవురా! ఆవి బేరసారాలకు లొంగవురా-” అంటాడో సిద్ధాంతి.

ఊరు మంచిది. వాడ నాథ. చెయ్యాలనుందా - చేస్తాడు. తినాలనుందా - తింటాడు. పడుకోవాలనుందా - పడుకుంటాడు. ఆడాలనుందా - ఆడుకుంటాడు. అదో స్వచ్ఛ స్వాతంత్ర్యం. ఎవరి ఆస్తులకి వారసుడూ? ఎవరి పాపాలకు ఫలితమూ? - ఎందుకీ ప్రశ్నలు! సహించావా - వాడి స్వేచ్ఛను సహించు. మార్గదర్శకంగా ఎంచావా - అనుసరించు! అసాధ్యంగా భావించావా - కారణం భావించు! మన జ్ఞానం వల్ల మనం కోల్పోయిన దానిని - వాడు అజ్ఞానంతో ఎలా సాధించాడో గ్రహించు! మానవుడు ఆటవిక దశ నుంచీ ఇన్ని దశలు గడచినా దేనిని సాధించలేకపోయాడో - ఏ భద్రతను సంపాదించలేకపోయాడో గమనించు! మనిషి పరుగు ఎక్కడికో యోచించు!” అంటాడో భావుకుడు.

ప్రశ్నలకూ జవాబులకూ యుగయుగాల గోదావరిదీ అదే నవ్వు!

ఈనాటి గోదారిగాడిదీ అదే పక పక!

2

అమ్మకు ఆగ్రహం వచ్చింది.

కాటన్ మహర్షి కట్టిన కట్టను సహించనూ - అంది. ఆ పెద్ద మనిషి నిర్దేశించిన కాల్పల్లో సాగనూ - అంది. ఉవ్వెత్తున లేచింది. ఉద్రేకంతో ఎగిసింది. లంకలని ముంచెత్తింది. గ్రామాల్లో కాలు పెట్టింది. “అమ్మా, అమ్మా” అంటూ విహ్వల హృదయాలతో భీతావహంగా అరుస్తూ దణ్ణాలు పెడుతున్న పిల్లల మీదకు గయ్యాళి తల్లిలా లేచింది.

ఏటిపాలమూరు అడలి పోయింది.

ఊరు నది కన్నా ఎత్తునే వుంది.

కాని - మానవుడు విచిత్ర జీవి. భయానకంగా మహోగ్రంగా ఎగసిపడే ఆ నదీమ తల్లిని చూడవలసిందే! భయంతో శరీరమూ మనసూ వణుకుతూనే వుంటాయి. అలాగే ఆ కోపాల

తల్లిని చూడడానికి ఎదురెళ్ళాడు. ఒడ్డున నిలబడి చూస్తుంటే - ఒడ్డు జారిపోయిన కథలు వినలేదా - విన్నాడు! వంతెన మీద నిలబడి చూస్తుంటే వంతెనతో సహా జనాన్ని లాక్కుపోయిన గాథలు వినలేదా - విన్నాడు. అయినా నదిదీ మనిషిదీ ఓ చెలగాటం. ఆ ఆగ్రహాల మాతను చూడాలని ఓ కుతూహలం! మానవ స్మృతి పథాలలో శాంత గోదావరికన్నా వరద గోదావరికే ప్రథమ స్థానం!

బోనులోనున్న పులిలా ఒడ్డున మూగిన జనాన్ని చూస్తోంది గోదావరి.

ఆ వేళ గోదారిగాడి ఉత్సాహం పట్టనలని కాకుండా వుంది. ఊరంతా వాడిని హెచ్చరిస్తూనే వుంది. నది మీదకు వంగిన మామిడి చెట్టు కొమ్మ మీదకు యధా ప్రకారం చేరాడు వాడు. ఎర్రగా వున్న ఆ నీరు మరింత పైకి వచ్చి వేలాడుతున్న తన కాళ్ళని ముట్టాలని వాడి ఉబలాటం! అది తీరాలనే అటు గోదావరి ఇటు గోదారి ఇద్దరి ఆశా!

ఎగువ నుంచి ఎక్కడెక్కడి గ్రామాల నుంచో గోదావరి తరలించుకు వస్తూన్న రకరకాల సామాన్ల కోసం గజ ఈతగాళ్ళు నీటిలోకి ఉరుకుతున్నారు. ఏమో! ఎవరి అదృష్టమేలా వుందో! ఏం దొరుకుతుందో!

ఆ సామాన్లని కొనడానికి సాహుకార్లు సిద్ధంగా వున్నారు. ఏమో! ఎంతెంత లాభాలు చేసుకోవచ్చునో! చవకలో కొనడం, ధరలో అమ్మడం - షాపుకారీ ధర్మాలు గదా!

వంగున్న కొమ్మ ఫెళ్ళున విరిగింది. గోదారి నదిలోకి జారాడు. గోదావరి వాడిని వేగంగా లాక్కుపోతోంది. గజ ఈతగాళ్ళకు గోదావరి లొంగలేదు. గోదారిగాడు అందలేదు.

'గోదారి! గోదారి!' నిస్సహాయంగా అరుస్తోంది ఏటిపాలమూరు.

3

వరద తీస్తోంది.

గోదావరి తన స్థానంలోకి జారుకుంటోంది.

నష్టాలను లెక్క వేసుకుంటోంది గ్రామం. బురద లోంచి బందలోంచి కాళ్ళు పట్టిపట్టి వేస్తూ పాలాల మీదకు వెళ్ళింది గ్రామం. వెబ్బతిన్న చేలను ఇమ్ము చేసుకోవడానికి నడుం బిగించింది గ్రామం. పడిన గోడలను మెత్తుకోడానికీ, ఊడిన అరుగులని అలుక్కోటానికీ నడుం వంచింది గ్రామం.

'ఏమయ్యాడు గోదారిగాడు?' ప్రశ్నించుకుంటోంది గ్రామం.

'ఎత్తుకు పోయిందమ్మా గోదావరి -' జవాబిచ్చు కుంటోంది తడిదేరిన కళ్ళతో గ్రామం.

వారం రోజుల తర్వాత -

"అడుగో గోదారి! అడుగడుగో గోదారి -"

ఎండు గడ్డివామిలో పడిన నిప్పురవ్వయింది ఆ వార్త.

"ఏ తల్లయినా బిడ్డని ఎత్తుకుపోతుందా - " అంటోంది ఓ తల్లి. గోదారిగాడిని చూడటాన్ని, జరిగింది తెలుసుకోటానికీ విరగబడింది గ్రామం! నోరుందా వాడికి - చెప్పటానికీ!

వాడి సంజ్ఞలకు గ్రామం అనేక కథలు చెప్పుకొంది.

కొట్టుకుపోతున్న గోదారి గాడికి ఓ కొయ్య దుంగ దొరికింది. దాన్ని ఆధారం చేసుకొని వాడు కొన్ని కోసుల తర్వాత ఓ ఒడ్డుకు చేరాడు. అక్కడా ఉందొక గ్రామం. 'అక్కడా వున్నారు మనుషులు! కాని గోదారిగాడికి కావలసింది ఏటిపాలమూరు. ఊరు విడవని గోదారికి ఏటిపాలమూరు ఎక్కడుందో ఎలా తెలుసు? నోరులేని గోదారికి ఏటి పాలమూరు ఎక్కడుందో ఎవరు చెబుతారు? "గతానికీ వర్తమానానికీ మధ్య మానవుడు చేసిన ప్రయాణంలో ఏర్పర్చుకున్న నామ సంకేతాలు - కాలస్ప్రహనే ఎరగని ఆటవిక దశ నాటి జ్ఞానం గల గోదారిగాడికి ఎలా పట్టుబడతాయి?" ప్రశ్నిస్తాడో అనుమానాల రాయడు.

"ఆది మానవుడయినా కొన్నాళ్ళుండిన స్తలాన్ని వదులుకోలేకపోవడమే అనాగరిక అంశ అయింది. ఎదుగుదల కోసం మనుషులు వలస పోవడమే నాగరిక అంశ అయింది. గతాన్ని జ్ఞాపకముంచుకోవడం స్తలాన్ని గుర్తించుకోటమూ మనిషికి పట్టుబడ్డాయి. గోదారి అంతే! వాడు నది తీసాక నది వెంబడే ఆ దుంగను మోసుకుంటూ వచ్చాడు! ఏటిపాలమూరు వాడి ముక్కుకు సోకింది. వాడి ఒంటికి తాకింది. గోదారి నీటికి ఆ వూరి రుచి వచ్చింది. వాడి చెవికి ఆ వూరి పిలుపు వినిపించింది. కంటికి ఆ గ్రామం కనిపించింది - " సమాధానమిస్తాడో సోషియాలజిస్టు.

ఆ గ్రామానికి ఇప్పుడో కొత్త వింత ఆ దుంగ! చెట్టు మొదలుని రంపంతో కోసి వేరు చేసిన ఒక అడుగు మందం, రెండున్నరడుగుల వ్యాసం గల ముక్క అది. అందులో ఒక పెద్ద తొరి వుంది. దాని ఆకారం చిత్రంగా వుంది. పది మందికీ పది రూపాలుగా కనిపిస్తోంది దాని రూపం.

గోదారి జీవితంలో ఆ దుంగ ఓ ప్రధాన భాగమయింది.

దాని మీద పడుకుంటాడు. దాని మీద కూర్చుంటాడు. పువ్వులు ఆకులూ కోసి దాని మీద పోస్తాడు. చిత్ర విచిత్ర శబ్దాలతో దాని ముందు నిలబడి నమస్కరిస్తాడు. దాని మీద ఉచ్చ పోసిందని కుక్కను ఓసారి చావ గొట్టాడు.

"ప్రాణం లేని ఆ దుంగని ప్రాణమున్న మనిషి ప్రేమించడమా - ఎలా సాధ్యం?" ప్రశ్నిస్తాడో జిజ్ఞాసువు.

"ప్రాణం లేని డబ్బుని ప్రేమించి ప్రాణమున్న మనిషిని హింసిస్తావుగదా - ఇదెలా సాధ్యం?" అంటాడొక కొంటె కోణంగి.

"నువ్వు తాజ్ మహల్ ని ప్రేమిస్తావు, హిమాలయాలను ప్రేమిస్తావు, నదులను ప్రేమిస్తావు, నగరాలను ప్రేమిస్తావు - ఎందుకనీ? వాటిలో నీకేదో అందం కనిపిస్తుంది. ఆ అందం నీకేదో ఆనందాన్ని అనుభూతం చేస్తుంది. ఆ అనుభూతి నీకు మళ్ళీ మళ్ళీ కలిగించే వాటితో నీ కేదో అనుబంధం ఏర్పడుతుంది. నీ చూపులకో ఇంపయినదాన్ని అది ఇచ్చే అనుభూతికి ప్రతిఫలంగా ప్రేమిస్తావు. అందులో అసాధ్యమూ, అస్వాభావికమూ లేవు" అంటాడొక తాత్త్వికుడు.

గ్రామానికీ, గోదారిగాడికీ ఆ చర్చలతో సంబంధం లేదు.

ఒకడొక రోజు గోదారిగాడితో ఆ దుంగను తీసుకుపోతానని వేళాకోళానికి దిగాడు.

గోదారి వాడిని వెంట దరమటం! ఊరంతా నవ్వడం!

వాడిని అప్పట్నుంచి ఏడిపించడం ఆ వూరి కుర్రకారుకి ఓ ఆటయింది. పెద్దవాళ్ళు నవ్వుతూనే వాళ్ళని మందలించేవారు. గోదారికి ఆ దుంగ మీద మక్కువ ఇంకా ఎక్కువయింది. వాడిప్పుడు ఊళ్ళోకి రాడు. ఆ దుంగను వదలడు. గోదారి గురించీ, దుంగ గురించీ రోజుకో కథ ఊరు చెప్పుకుంటోంది.

బ్రహ్మం గమనిస్తూనే వున్నాడు.

సంక్రాంతి భోగిమంటలకు ఆ దుంగ ఎంత బాగుంటుందో అని చర్చించుకుంటున్న కుర్రాళ్ళను కూకలేస్తూనే వున్నాడు. ఒక రోజు గోదారిగాడు ఓ కుర్రాడిని పట్టుకుని చావగొడితే బ్రహ్మం గోదారిని ఆపాడు. గోదారి బ్రహ్మం రెక్కబట్టుకు తీసుకువెళ్ళాడు.

దాని మీద కూర్చుని పాడు చేసారెవరో!

చింతనిప్పుల్లా మండుతున్నాయి గోదారి కళ్ళు. వాడిని చంపేస్తానన్నట్లు సౌంజ్జలు చేస్తున్నాడు గోదారి. బ్రహ్మం వాడిని సముదాయించాడు. గోదారి నీళ్ళు తెచ్చి ప్రొద్దుటి నించి సాయంకాలం వరకూ దానిని కడుగుతూనే వున్నాడు.

బ్రహ్మంలోని పనివాడికి ఆ దుంగలో, దాని తొర్రితో సహా ఉపయోగించుతూ నెలవంక ఆకారంగల ఓ అద్భుతమయిన టీపాయ్ కనిపిస్తోంది.

బంగారాన్ని కేవలమూ కంటికి ఇంపయిన ఓ పచ్చని ముద్దగా దాచుకుని ఆనందించే ఆదిమ మానవుడు గోదారి. మెరిసే రాయిలా వజ్రాన్ని భావించి ఆటగా మెళ్ళో వేసుకునే ఆదిమ మానవుడు గోదారి.

ఆ బంగారాన్ని కరిగించి పోత పోసి గొలుసుగా, రక రకాల నగులుగా మార్చి అందాన్ని పెంచి విలువని పెంచే నాగరికుడు బ్రహ్మం. వజ్రాన్ని సానబెట్టి సాగసుని పెంచి విలువను చేర్చే ఆధునిక దృష్టి బ్రహ్మానిది.

4

ఆ వేళ బ్రహ్మం ఒంటి నిండా పచ్చడం కప్పుకుని చుట్ట బిగించి చెంబు పట్టుకుని బయలు దేరాడు. కార్తిక మాసపు వెన్నెలలు గ్రామం మీద చల్లగా పడుతున్నాయి. చలికి మూడంకె వేసినట్టు పడుకునుంది గ్రామం.

బ్రహ్మం కంటికి దుంగా, దుంగని ఆనుకుని పడుకున్న గోదారీ కనిపించారు. గోదారిగాడు మంచులో చలిలో వణుకుతున్నాడు. శీతాకాలం వస్తే ఎక్కడో ఓ చోట పశువుల పాకలోనో, గడ్డిలోనో, తన కొలిమి దగ్గరో పడుకునేవాడు. వాడి శరీరం మీద ఓ చినుగుల లాగు మాత్రం వుంది. ఈ మధ్య వాడు ఎవరింటికీ తిండి కోసం కూడా పోతున్నట్టు లేడు. ఎముకలు పైకి కనిపిస్తున్నాయి.

బ్రహ్మం మనసంతా చెరువయి పోయింది.

ఆ దుంగని వాడు ఎంతగా చూసుకుంటున్నాడు. పలితమేమిటి? వాడికి ఆకలి పెంచుతోంది. చలిని కల్పిస్తోంది.

బ్రహ్మం తిరిగి వస్తూ ఓ నిశ్చయానికి వచ్చాడు.

వాడి చేతిని నెమ్మదిగా తొలగించాడు. ఆ దుంగను భుజానికి ఎత్తుకున్నాడు. కుక్క ఏమనుకుందో ఏమో - గుర్రమంటూ లేచి ఒళ్ళు విదుపుకుని బ్రహ్మం దగ్గర కొచ్చింది. బ్రహ్మం బుజ్జగింపుగా దాని నుదురు నిమిరి - "పోవే ఎదవా! నీ గోదారి నాకూ గోదారే!" అన్నాడు.

అది పోయి పడుకుంది.

రాత్రికి రాత్రి దాన్ని రంపంతో కోసేశాడు. బాడితి పుచ్చుకుని చెక్కేసాడు. చిత్రక పట్టాడు. ఆ దుంగ అతని చేతిలో మైనంలా కరిగిపోయింది. ఉత్తమ ఆశ్వికుని చేతిలో పొగరుమోతు గుర్రం లొంగినట్టు లొంగిపోయింది..

తెల్లవారింది.

ఆ తొరిని ఉపయోగించి అతను తయారు చేసిన బల్ల ఓ కళాఖండంలా కానవస్తోంది. అది కేవలం టీపాయ్ కాదు. అభిరుచి నెరిగిన ధనవంతుని ఇంటిలో వుండదగ్గ వస్తువది. ఎంత కిడుతుందో! అదృష్టమే గదా విలువను కట్టేది!

5

చెట్లనీ, మొక్కలనీ ప్రశ్నిస్తున్నాడు. ప్రతి కొయ్యనీ, ప్రతి చెక్కనీ, ప్రతి మానునీ తడిమి తడిమి చూస్తున్నాడు.

"ఏమద్రా! ఎవరన్నా చూశారా నా నేస్తాన్ని! నా సమస్తాన్నీ!"

మూగ గోదారి కళ్లలో వెరిచూపు పడింది. వాడిని వేళాకోళాలాడే కుర్రకారుకీ ఆ దుంగ ఏమయినదన్న ప్రశ్న మిగిలిపోయింది.

మూడు రోజులయింది.

అడిగితే అన్నం పెట్టే తల్లె గాని అడిగి అన్నం పెట్టే తల్లిగాదు ఆ ఏటిపాలమూరు. ఆ దుంగ వాడి జీవితంలో ప్రవేశించాక పెళ్ళాన్ని కట్టుకున్న బిడ్డను. తల్లి ఎడ పెట్టినట్టు ఆ గ్రామం వాడిని కాస్తంత ఎడ పెట్టింది. ఈ మూడు రోజులుగా వాడు మంచినీళ్ళు కూడా తాగలేదు.

మూడోరోజు పడవలో దిగాడు బ్రహ్మం.

అతని మొహం ఆనందంతో నిండిపోయింది. అతను ఊళ్ళోకి అడుగు పెడుతూనే "ఏడద్రా గోదారిగాడూ?" అంటూ ప్రశ్నించాడు. "ఏమో!" అన్నట్టు చూసింది గ్రామం. జ్ఞాపకం తెచ్చుకుంటున్నట్టు సిగ్గు పడింది.

రాత్రంతా పడిన శ్రమ శరీరం మీదా - ఓ చిత్రమయిన ఆనందం మనసు మీదా కదలాడుతున్నాయి.

బ్రహ్మానికి నిద్ర కమ్ముకొచ్చింది.

“అవును సుమా! వాడిని ఇక్కడ చూశాం.... అక్కడ చూశాం!” అంది గ్రామం.

“గోదారిగాడు అదృష్టమంతుడ్రా! వాడికి దొరికింది కొయ్య దుంగ కాద్రా! బంగారం దొరికిందిరా తండ్రుల్లారా! వాడికి తిండంటే పెట్టాం. చిరిగిన గుడ్డంటే ఇచ్చాం. ఇదుగోన్రా! ఇవి చూశారా ఈ పంచెలు, ఈ దుప్పటి, ఈ బనీన్లు. ఇవన్నీ వాడికేన్రా. వెతకండ్రా వాడిని. కట్టబెట్టండ్రా వీటిని! వాడి చలి తీరుతుంద్రా! వాడెక్కడున్నాడో వెతకండ్రా.”

గ్రామానికీ, బ్రహ్మానికీ గోదారి దొరికాడు. గోదారి ఒడ్డున పడున్నాడు గోదారి. వాడిని లేపారు!

“అవునూ గోదారీ! నీ కొయ్య దుంగ మీద శ్రమ పడ్డానూ! ఎంత సక్కని బల్లయిందను కున్నావ్! సూపిస్తే నువ్వు దాన్ని వదలవురా! ఇంద! ఈ సొక్కా యేసుకో, ఈ పంచె కట్టుకో! ఈ దుప్పటి కప్పుకో! దాని గురించి బెంగెట్టుకోకురా! దాని ఇలవ నీకు వేరు! నాకు వేరు! ఊళ్ళో దొంగసచ్చినోడికి వేరు! వాడు దాన్ని పొయిలో పెట్టేత్తాడు. కుర్ర యెదవలకి వేరు! దాన్ని భోగి మంటలు లేపుతారాళ్ళు! పెద్ద కాపులకి వేరు! ‘నాగలికి బావుందిరా గోదారీ - ’ అనేతారు. ఇందర్ని కాసుకొని నువ్వు దాన్ని అలాగే వుంచుకోలేవురా తండ్రీ!”

వాడికి బలవంతంగా చొక్కా తొడిగాడు. పంచె కట్టాడు. దుప్పటి కప్పాడు. పట్నం నుంచి తెచ్చిన పొట్లాలు చేతిలో పెట్టాడు.

నవ్వుకుంటూ వెళ్ళిపోయాడు బ్రహ్మాం.

నాలుగు రోజులు గోదారి కనబడలేదు. గన్నేరు చెట్టు కొమ్మల మీద రాబందులు గుమిగూడుతుంటే దారిన వెళ్తున్న వారి ముక్కు పుటాలు వాసనతో బద్దలవుతుంటే గ్రామం తలెత్తి చూసింది. చెట్టు చివర కొమ్మల్లో వేలాడుతున్న ఆకారాన్ని కిందికి దించింది.

నగ్నంగా వుందా శవం. రాబందులు తినేసిన దేహం!! దాని మెడలో తెల్లని కొత్త పంచె ముడేసి వుంది.

రోజులు గడుస్తున్నాయి.

గోదారిగాడు బట్టలు విప్పుకుని ఆ చెట్టు కింద గోదారి ఒడ్డున ఏడుస్తుంటే చూశామంటారు కొందరు. దుప్పటి కప్పుకొని ఎవరినో వెంటదరిమాడంటారు కొందరు. గోదారి పిచ్చి నవ్వులు రాత్రి వేళ ఆ నది మీద వినబడుతున్నాయంటారు.

బ్రహ్మానికీ, గ్రామానికీ గోదారి చావు అర్థం కాలేదు.

ఆ చావు ఒక స్మృతే అయింది కాని ఒక నీతి కాలేదు.

★ (ఆంధ్రజ్యోతి సచిత్ర వారపత్రిక: 27-4-1990) ★